

महाराष्ट्र शासकीय कर्मचाऱ्यांच्या बदल्यांचे  
विनियमन अधिनियम, २००५ मधील  
तरतूदीनुसार बदल्यांचे अधिकार प्रत्यार्पित  
करणेबाबत.

**महाराष्ट्र शासन**  
**सामान्य प्रशासन विभाग**  
**शासन परिपत्रक क्रमांक: एसआरव्ही २०१४/व्हीआयपी २८४/प्र.क्र.३६२/१२**  
मंत्रालय, मुंबई ४०० ०३२  
तारीख: २६/११/२०१४

**शासन परिपत्रक**

महाराष्ट्र शासकीय कर्मचाऱ्यांच्या बदल्यांचे विनियमन अधिनियम, २००५ दि.१.७.२००६ पासून अंमलात आला आहे. या अधिनियमातील तरतूदीनुसार गट-अ ते गट-ड मधील अधिकारी/कर्मचाऱ्यांच्या बदल्या करण्यास सक्षम प्राधिकाऱ्यांचा तक्ता कलम ६ मध्ये देण्यात आला आहे. या कलमातील परंतुक १ नुसार, तक्त्यातील नोंद (ख) मधील अधिकाऱ्यांच्याबाबतीत, विभागीय किंवा जिल्हा स्तरावर काम करीत असलेला विभाग प्रमुख, अशा अधिकाऱ्यांची विभागांतर्गत बदली करण्यास सक्षम असेल आणि जिल्हा प्रमुख जिल्ह्यांतर्गत बदली करण्यास सक्षम असेल अशी तरतूद करण्यात आली आहे. त्याचप्रमाणे, कलम ७ नुसार या अधिनियमाच्या प्रयोजनांकरिता मंत्रालयाचा प्रत्येक प्रशासनिक विभाग, आपल्या अधिकारीतेतील विभाग प्रमुखांची आणि विभागांच्या प्रादेशिक कार्यालय प्रमुखांची यादी तयार करून प्रकाशित करील आणि बदल्या करण्यास सक्षम प्राधिकारी अधिसूचित करील अशी तरतूद करण्यात आली आहे.

२. कलम ७ मधील तरतूदीनुसार प्रशासनिक विभागाने विभाग प्रमुख आणि प्रादेशिक कार्यालय प्रमुखांची यादी प्रकाशित केल्यावर, कलम ६ खालील तक्त्यातील नोंद (ख) मधील अधिकाऱ्यांच्याबाबतीत, कलम ६ खालील परंतुक १ नुसार या यादीतील विभागीय/जिल्हा स्तरीय विभाग प्रमुखांना विभागांतर्गत व जिल्हा प्रमुखांना जिल्ह्यांतर्गत बदली करण्याचे अधिकार आहेत. कलम ६ खालील तक्त्यानुसार राज्य सेवेतील गट-अ मधील अधिकारी व गट-ब मधील अधिकाऱ्यांच्या बदल्या करण्यास संबंधित विभागाच्या प्रभारी मंत्र्यांना अधिकार आहेत.

३. कलम ६ खालील परंतुक १ व कलम ७ यामधील तरतूदी एकत्रित विचारात घेवून, विभागांतर्गत व जिल्ह्यांतर्गत बदली करण्यास सक्षम प्राधिकारी घोषित व्हावेत, यादृष्टीने सदर अधिकाऱ्यांची यादी शासन मान्यतेने (मा.मंत्री यांच्या मान्यतेने) प्रकाशित करणे आवश्यक आहे. तदनुषंगाने यापूर्वी या विभागाच्या शासन परिपत्रक, दि.१३.६.२००८ अन्वये सर्व प्रशासकीय विभागांना, महाराष्ट्र शासकीय

कर्मचाऱ्यांच्या बदल्यांचे विनियमन अधिनियम, २००५ मधील कलम ७ नुसार त्यांच्या अधिपत्याखालील विभागप्रमुख व प्रादेशिक विभाग प्रमुख यांची यादी प्रकाशित करण्याची कार्यवाही करण्याबाबत सूचित करण्यात आले होते

४. मा. मुख्यमंत्री यांनी प्रशासनातील कालापव्यय टाळून, निर्णय प्रक्रियेतील टप्पे कमी होण्याच्या दृष्टीने, विभागातील तसेच त्यांच्या अधिपत्याखालील क्षेत्रिय आस्थापनेवरील अधिकारी/कर्मचाऱ्यांचे बदल्यांच्या अधिकारांचे विकेंद्रीकरण करण्याच्या सूचना केल्या आहेत. त्यानुषंगाने, सर्व प्रशासकीय विभागांना विनंती करण्यात येते की, त्यांनी महाराष्ट्र शासकीय कर्मचाऱ्यांच्या बदल्यांचे विनियमन अधिनियम, २००५ मधील कलम ६ खालील परंतुक २ व कलम ७ यामधील तरतूदी एकत्रित विचारात घेवून, बदली करण्यास सक्षम प्राधिकाऱ्यांचे बदल्यांचे अधिकार, त्याच्या कोणत्याही दुय्यम प्राधिकाऱ्याकडे प्रत्यार्पित करण्याची कार्यवाही त्वरित करावी.

सदर शासन परिपत्रक महाराष्ट्र शासनाच्या [www.maharashtra.gov.in](http://www.maharashtra.gov.in) या संकेतस्थळावर उपलब्ध करण्यात आला असून त्याचा संकेतांक २०१४११२६१०५५२००८०७ असा आहे. हा आदेश डिजीटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

(भगवान सहाय)

प्रधान सचिव, महाराष्ट्र शासन

प्रत,

- १) मा. मुख्यमंत्री यांचे प्रधान सचिव,
- २) सर्व मा. मंत्री/मा.राज्यमंत्री यांचे खाजगी सचिव,
- ३) मा.मुख्य सचिव,
- ४) सर्व मंत्रालयीन विभागांचे अपर मुख्य सचिव/प्रधान सचिव/सचिव,
- ५) सर्व मंत्रालयीन विभाग,
- ६) निवड नस्ती.